



‘தோண்டத் தோண்ட செய்திப் புதையல்கள் - தேடத் தேட கழக மறவர்களின் தியாக வரலாறுகள்!’

‘முரசொலி - சில நினைவலைகள்’ நூலில் ‘என்னுரை’ எனும் தலைப்பில் முரசொலி செல்வம் உருக்கம் !

“முரசொலி - சில நினைவலைகள்” எனும் அற்புதமானதோர் புத்தகத்தை கடந்த சில ஆண்டுகளுக்கு முன்பு எழுதியிருந்தார், முரசொலி செல்வம் அவர்கள்! அந்த நூலினை 15.9.2021 அன்று - கழகத்தின் முப்பெரும் விழாவில் வெளியிட்டுப் பெருமை சேர்த்தார் முதல்வர் மு.க.ஸ்டாலின் அவர்கள்! ‘முரசொலி’யில் எழுதிய தொடர் கட்டுரைகளின் தொகுப்பாக வெளிவந்த அந்நூலில் “என்னுரை” எனும் தலைப்பில் - அந்நூலின் ஆசிரியர் முரசொலி செல்வம் அவர்கள் தீட்டியிருந்த அழகிய எழுத்தோவியம் இது!

சிறிய அளவில் ஒரு சில நாட்கள் எழுதலாம் எனத் தொடங்கிய தொடர் சற்றே விரிவடைந்து நூறு நாட்கள் வரை வளர்ந்தது. திராவிட இயக்க வரலாற்றில் “முரசொலி” இதழ் ஆற்றியுள்ள பங்களிையும், அது ஏற்றுக் கொண்டுள்ள எண்ணற்ற வீரத் தழும்புகளையும் எண்ணிப் பார்த்து எழுத எழுத அது விரிவடையத் தொடங்கியது.

இந்தத் தொடரை முழுமை பெற்ற ஒன்றாகக் கருதி முழு நிறைவு கொள்ள இயலாது. முரசொலி நாளிதழாக தொடங்கிய கால கட்டத்திலிருந்து நினைவுகள் முகிழ்ந்து விரிந்தளவு தொகுக்கப்பட்டுள்ளது.

இத்தொடரை எழுதத் துவங்கியபோது தேங்கியிருக்கும் குளத்து நீரில் காற்றுபட்டு எழும் அலை போல தோன்றிய நினைவுகள் தொடரத் தொடர் ஆர்ப்பரித்து எழும் ஆழ்கடல் அலையாய் உருமாறியது. தோண்டத் தோண்ட செய்திப் புதையல்கள் - தேடத் தேட கழக மறவர்



களின் தியாக வரலாறுகள் - அப்பப்பா.... எத்தனை எத்தனை நெருப்பாற்று நீச்சல்கள்! - நினைக்க நினைக்க நெஞ்சை ஒவ்வொரு நிமிடமும் கசக்கிப் பிழிந்திடும் வகையில் பாசத்தோடும் நேசத்தோடும் என்னை வளர்த்து ஆளாக்கி “இனியவன் என் செல்வம்” என எழுதி நெகிழ வைத்த என்னுயிர் ஆசான், அருமைத் தலைவர் கலைஞர் ஏட்டினை எப்படி நடத்த வேண்டும் என்பதற்கு நீத்தம் நீத்தம் எனக்கு கண்டிப்போடு கூடிய பயிற்சியினை அளித்து, என்னிடம் அன்பு காட்டிய அண்

ணன் முரசொலி மாறன் ஆகியோரின் பல பல நினைவுகளால் என் கண்கள் இப்போதும் பனிக்கின்றன.

இத்தொடரை எழுதத் தொடங்கியபின் தெரித்த நினைவுகளை சான்றுகளோடு தர வேண்டுமென பழைய “முரசொலி” ஏடுகளைப் புரட்டிய போது பல இனிய நினைவுகள் மட்டுமின்றி இதயத்தை கனக்க வைத்த நிகழ்வுகளும் பின்னிப் பிணைந்தன.

அன்றும், இன்றும் பல ஊடகங்களில் வரலாறுகள் திரிக்கப்பட்டு கதாநாயகனை வில்லனாகவும், வில்லனை கதாநாயகனாகவும் காட்டி வரும் வேளையில் இந்தத் தொகுப்பில் வரும் பல நிகழ்வுகள் உண்மை நிலையை உரத்த குரலில் உலகுக்கு மீண்டும் நினைவூட்டும் என நம்புகிறேன். மின்மினிப் பூச்சிக்களை ஜொலிக்கும் நட்சத்திரங்களாக இன்றும் சித்தரிக்கும் சிலர்வரலாற்றின் கருப்புப் பக்கங்களுக்கு வண்ணம் பூசியும் வண்ணப் பக்கங்களை கருப்புப் பக்கங்களாக பதிவு செய்தும் புதிய தலைமுறையினரின் உள்ளத்தில் உண்மைக்கு மாறான செய்திகளை பதித்து வருவதை இத்தொடர் ஓரளவு ஓரங்கட்டும் என எண்ணுகிறேன்.

“தொடர்”தொடங்கியதும், நீத்தம் நீத்தம் தொலைபேசியில் பலர் அழைத்து “இந்தக் கால கட்டத்துக்குத் தேவையான பணி - தொடருங்கள்” என ஊக்குவித்தனர். அத்தனை பேருக்கும் பேசிய போதே தனித்தனியே நன்றி தெரிவித்திருக்கிறேன். இந்தப் பட்டியல் பெரி

யது என்பதால் அவர்கள் பெயர்களை மீண்டும் குறிப்பிட இயலாத நிலையில், ஒட்டுமொத்தமாக இங்கே என் நன்றியை அவர்கள் அனைவருக்கும் குவிக்கிறேன்.

இத்தொடரை நான் எழுதும்போது ஒவ்வொரு நாளும் அச்சுக்குப் போகும் முன்படித்து ஆலோசனைகள் வழங்கிய திரு. கே. ராஜமாணிக்கம், ஐ.ஏ.எஸ்., (ஓய்வு) அவர்களுக்கும், இது நூலாக வெளிவர பெருமுயற்சி எடுத்து அந்தப் பணியில் தன்னை முழுமையாக ஒப்படைத்துக் கொண்ட தலைவர் கலைஞரின் செயலாளர், அருமை சகோதரர், திரு. கே. சண்முகநாதன் அவர்களுக்கும், ஆதாரத்திற்காக சில பழைய ஏடுகள் தேவைப்பட்ட போது அதனைத் தேடியெடுத்து தந்த கலைஞர் இல்ல உதவியாளர்கள், திரு. சு. மோகன், திரு. எம். வடிவேல், மற்றும் திரு. தமிழ்தாசன், பேராசிரியர் அன்பழகனார் நூலாக உதவியாளர்கள் திரு. சுந்தரம், திரு. பத்மநாபன், முரசொலி ஆசிரியர் குழுவினருக்கும் என் இதய நன்றியைத் தெரிவித்துக் கொள்கிறேன்.

தொடர் வரும்போதே அன்றாடம் தொலைபேசி வாயிலாகப் பேசி வந்த, இன்றைய கழகத்தலைவர், தம்பி மு.க. ஸ்டாலின், இந்த நூலுக்கு “நெகிழ் உரை” என்று கூறுமளவிற்கு நெஞ்சை நெகிழ வைக்கும் அரியதோர் அணிந்துரை வழங்கியுள்ளார். அது போலவே என் பாசமிகு நண்பர், இன்றைய கழகப் பொதுச் செயலாளர், திரு. துரைமுருகன் அவர்கள் உருக்கமான அணிந்துரை ஒன்றை எழுதியுள்ளார். ஒருவரையொருவர் முழுமையாக முற்றிலும் உணர்ந்த நட்பு எனக்கும் அவருக்கும். அவர் இந்த நூலுக்கு எழுதியுள்ள சிறப்பு மிகு அணிந்துரை நூல் குறித்து அவர் எழுதியிருப்பதை விட, நூலாசிரியர் குறித்து எழுதியது சிறிது தூக்கலாகவே அமைந்திருந்தது. அணிந்துரைகள் வழங்கியுள்ள கழகத் தலைவர் தளபதி, பொதுச் செயலாளர் துரைமுருகன் ஆகியோருக்கு என் இதய நன்றியைத் தெரிவித்துக் கொள்கிறேன்.

இந்த வரலாற்றுத் தொகுப்பு நூலை சிறப்பாக வெளிக்கொண்டு வந்த சீதை பதிப்பகத்தாருக்கும், அட்டைப்படத்தினை அழகுற வரைந்து வழங்கிய அரசு ஆர்டஸ் கோபிக்கும், பிழை திருத்தி உதவிய புலவர் வாவாசிக்கும் இதயம் கனிந்த நன்றி.

- முரசொலி செல்வம்

மனிதநேயத்தின் அடையாளமாகத் திகழ்ந்தவர்! தொழில் துறையின் பெருந்தூணாக விளங்கியவர் ரத்தன் டாடா!

முதல்வர் மு.க.ஸ்டாலின் இரங்கல்!

சென்னை, அக்.12- இந்தியத் தொழில்துறையின் பெருந்தூணாகவும், பணிவு மற்றும் மனிதநேயத்தின் அடையாளமாகவும் திகழ்ந்த ரத்தன் டாடா அவர்கள் மறைவையொட்டி முதலமைச்சர் மு.க.ஸ்டாலின் அவர்கள் சமூக வலை தளங்களில் வெளியிட்டுள்ள இரங்கல் செய்தி வருமாறு:-

இந்தியத் தொழில்துறையின் பெருந்தூணாகவும், பணிவு மற்றும் மனிதநேயத்தின் அடையாளமாகவும் திகழ்ந்த ரத்தன் டாடா அவர்கள் மறைந்த செய்தி மிகவும்

வேதனையளிக்கிறது. அவரது தொலைநோக்குமிக்க தலைமை டாடா குழுமத்தின் வளர்ச்சியை வடிவமைத்ததோடு, அறத்துடன் கூடிய தொழில்புரிதலுக்கான அளவுகோலாகவும் உலக அளவில் விளங்கியது.

நாட்டின் வளர்ச்சியிலும், புதுமையிலும், மனிதநேயச் செயல்பாடுகளிலும் ரத்தன் டாடா அவர்கள் காட்டிய இடையறாத அர்ப்பணிப்பினால் கோடிக்கணக்கானோரின் வாழ்வில் அபியாத தடத்தினை அவர் பதித்துச் சென்றுள்ளார்.

இந்தியா ஒரு மாபெரும் ஆளுமையை இழந்துவிட்டது. எனினும் அவரது வாழ்வும் பணியும் அடுத்த பல தலைமுறைகளுக்கு ஊக்கமளித்துக் கொண்டே இருக்கும்.

இத்துயர் மிகு தருணத்தில், ரத்தன் டாடா அவர்களது குடும்பத்தார், நண்பர்கள் மற்றும் டாடா குழுமத்தைச் சேர்ந்த அனைவருக்கும் எனது ஆழ்ந்த இரங்கலையும் ஆறுதலையும் உரித்தாக்கிக் கொள்கிறேன். இவ்வாறு முதல்வர் மு.க.ஸ்டாலின் அவர்கள் வெளியிட்டுள்ள இரங்கல் செய்தியில் குறிப்பிட்டுள்ளார்.

பல்வேறு அடக்குமுறைகளை எதிர்கொண்டவர் முரசொலி செல்வம்!

பா.ம.க. நிறுவனத் தலைவர் டாக்டர் ராமதாஸ் இரங்கல்!

சென்னை, அக்.12- பல்வேறு அடக்குமுறைகளை எதிர்க்கொண்டவர் முரசொலி செல்வம் அவர்கள் என்று பா.ம.க. நிறுவனத் தலைவர் டாக்டர் இராமதாஸ் விடுத்துள்ள இரங்கல் செய்தியில் குறிப்பிட்டுள்ளார்.

இது குறித்து பா.ம.க. நிறுவனத் தலைவர் டாக்டர் இராமதாஸ் விடுத்துள்ள இரங்கல் செய்தி வருமாறு:-

கலைஞரின் சகோதரி மகனான முரசொலி செல்வம், முரசொலி நாளிதழின் வளர்ச்சிக்காக 50 ஆண்டுகளுக்கும் மேலாக பங்காற்றினார். அரசியலில் கலைஞருக்கு துணையாக இருந்தவர். அதன் காரணமாகவே பல்வேறு அடக்குமுறைகளை எதிர்கொண்டவர். மிகவும் அமைதியான இயல்பு கொண்ட அவர், தி.மு.க.

நிர்வாகிகள் அனைவரையும் அரவணைத்துச் சென்றவர் ஆவார். முரசொலி செல்வத்தின் மறைவு முதல்வர் மு.க.ஸ்டாலின் மற்றும் அவரது குடும்ப உறுப்பினர்களுக்கு ஈடு செய்ய முடியாத இழப்பு ஆகும். இவ்வாறு டாக்டர் இராமதாஸ் வெளியிட்டுள்ள இரங்கல் செய்தியில் குறிப்பிட்டுள்ளார்.

முரசொலி செல்வம் மறைவு! கலைஞருக்கு அரசியலிலும் - இதழியலிலும் துணையாக இருந்தவர்!

பா.ம.க. - டாக்டர் அன்புமணி இராமதாஸ் இரங்கல்!

சென்னை, அக்.12- பா.ம.க. தலைவர் அன்புமணி இராமதாஸ் விடுத்துள்ள இரங்கல் செய்தி வருமாறு:-

முரசொலி முன்னாள் ஆசிரியரும், முத்தமிழறிஞர் கலைஞரின் மருமகனுமான முரசொலி செல்வம் உடல்நலக் குறைவால் பெங்களூரில் (10.10.2024) அன்று காலமான செய்தியறிந்து மிகுந்த வேதனையடைந்தேன்.

முரசொலி மாறன் அவர்களின் சகோதரரான முரசொலி செல்வம், கலைஞருக்கு அரசியலிலும், இதழியலிலும் துணையாக இருந்தவர். கலைஞர் அவர்களின் மறைவுக்குப் பிறகு மு.க.ஸ்டாலின் உள்ளிட்ட அவரது குடும்பத்தினருக்கு ஆலோசனை வழங்கி வழி நடத்தியவர் முரசொலி செல்வம்.

அவரை இழந்து வாடும் முதலமைச்சர் மு.க.ஸ்டாலின் உள்ளிட்ட செல்வத்தின் குடும்பத்தினருக்கும், திமுகவினருக்கும் எனது ஆழ்ந்த இரங்கலையும், அனுதாபங்களையும் தெரிவித்துக் கொள்கிறேன். இவ்வாறு டாக்டர் அன்புமணி இராமதாஸ் இரங்கல் செய்தியில் குறிப்பிட்டுள்ளார்.

முரசொலி செல்வம்

முரசொலி செல்வம்; திராவிட இதழியலின் தீச்சுடர்!

ம.ஜ.க. தலைவர் மு.தமிழன் அன்சாரி இரங்கல்!

சென்னை, அக்.12- ம.ஜ.க. தலைவர் மு.தமிழன் அன்சாரி விடுத்துள்ள இரங்கல் செய்தி வருமாறு: திராவிட இயக்க போர்வாளாம் முரசொலி நாளிதழின் நிர்வாக ஆசிரியராக நீண்ட காலம் பணி புரிந்த திரு. முரசொலி செல்வம் அவர்கள்

இன்று உயிரிழந்தார் என்ற செய்தி அறிந்து வருந்துகிறோம். ஐயா. கலைஞர் அவர்களோடும், திரு. முரசொலி மாறன் அவர்களோடும் இணைந்து அவர் ஆற்றிய திராவிட இதழியல் பணிகள் யாவும் சிறப்புக் குரியவை

அவர் ஆற்றிய துணிச்சலான பணிகளும், அதனால் அவர் சந்தித்த நெருக்கடிகளும் திராவிட இதழியல் வரலாற்றில் போற்றத்தக்கவையாகும். அவர் திராவிட இதழியலின் தீச்சுடராக திகழ்ந்தார். கலைஞரின் மருமகன், முரசொலி மாறன்

சூட்டுவதாக இருந்தது.

அவரை இழந்து வாடும் முதல்வர், துணை முதல்வர், சகோதரி செல்வி, தயாநிதி மாறன் எம்.பி., சன் குழுமங்களின் தலைவர் கலாநிதி மாறன் உள்ளிட்ட அனைவருக்கும் மனிதநேய ஜனநாயக கட்சியின் சார்பில் ஆழ்ந்த இரங்கலை தெரிவித்துக் கொள்கிறோம்.

இவ்வாறு அவர் இரங்கல் செய்தியில் குறிப்பிட்டுள்ளார்.

முரசொலி செல்வம் மறைவு!

பா.ஜ.க. அண்ணாமலை இரங்கல்!

லண்டன், அக். 12- பா.ஜ.க. மாநிலத் தலைவர் அண்ணாமலை விடுத்துள்ள இரங்கல் செய்தி வருமாறு: முதலமைச்சர் மு.க.ஸ்டாலினின் தங்கை கணவரும், முரசொலி நாளிதழின் ஆசிரியருமான முரசொலி செல்வம் உடல்நலக் குறைவால் காலமானார் என்ற செய்தியறிந்து மிகுந்த வருத்தமடைகிறேன் என

பா.ஜ.க. தமிழ்நாடு தலைவர் அண்ணாமலை தெரிவித்துள்ளார். முரசொலி செல்வம் குடும்பத்தினருக்கும், முதலமைச்சருக்கும், பா.ஜ.க. சார்பாக ஆழ்ந்த இரங்கல்களைத் தெரிவித்துக் கொள்கிறேன் என்றும் குறிப்பிட்டுள்ளார். இவ்வாறு அவர் வெளியிட்டுள்ள இரங்கல் செய்தியில் குறிப்பிட்டுள்ளார்.

முரசொலி செல்வம் மறைவு!

பிரேமலதா விஜயகாந்த் இரங்கல்!

சென்னை, அக். 12- முரசொலி செல்வம் மறைவுக்கு தே.மு.தி.க. பொதுச்செயலாளர் பிரேமலதா விஜயகாந்த் இரங்கல் தெரிவித்துள்ளார். இது குறித்து தேமுதிக பொதுச்செயலாளர் பிரேமலதா விஜயகாந்த் விடுத்துள்ள இரங்கல் செய்தி வருமாறு:-

விஜயகாந்த் உடன் நல்ல நட்புடன் பழகியவர் முரசொலி செல்வம். முரசொலி செல்வம் மறைவது தி.மு.க.வுக்கும் அவரது குடும்பத்தினருக்கும் ஈடு செய்ய முடியாத பேரிழப்பு. இவ்வாறு பிரேமலதா விஜயகாந்த் இரங்கல் தெரிவித்துள்ளார்.